

346) శుద్ధవసంతం

ప|| ఇవిగో మీమహిమలు యేమని పొగడవచ్చు | జవళి నెంచిచూచితే సరిబేసివంటివి ||

చ|| అంగనలచూపులు ఆరతులవంటివి | కుంగక నీవు కొలువై కూచున్నవేళ |

చెంగట లేతనవ్వులు సేసపాలవంటివి | కొంగులువట్టుచు నీవు కొసరేటివేళ ||

చ|| కాంతలపలుకులెల్లా కప్పురాలవంటివి | అంతలో నీవు సరసాలాడేటివేళ |

బంతిమోపులయీపులు పాలకూళ్ళవంటివి | మంతనాన నుండి నీవు మన్నించువేళ ||

చ|| వెలదులకాగిళ్ళు విడిదిండ్లవంటివి | చలముల నీరతులు సలిపేవేళ |

యెలమి శ్రీవేంకటేశ యిట్టే నన్ను గూడితివి | తలపులవంటి వన్నీ తమకపువేళ ||